


Atichar Rahasya (also in Anekant, 1957)

## अतिचार-रहस्य

पं० हिरालाल सिद्धान्तशास्त्री,



देव, गुरु, संघ, आत्मा आदि की साक्षी-पूर्वक जो हिसाबि पापों का — बुरे कार्यों का — परित्याग किया जाता है, उसे व्रत कहते हैं। पाँचों पापों का यदि एक देश, आंशिक या स्थूल त्याग किया जाता है, तो उसे अगुव्रत कहते हैं और यदि सर्वदेश त्याग किया जाता है, तो उसे महाव्रत कहते हैं। यतः पाप पाँच होते हैं, अतः उनके त्याग रूप अगुव्रत और महाव्रत भी पाँच-पाँच ही होते हैं। इस व्यवस्था के अनुसार महाव्रतों के धारक मुनि और अगुव्रतों के धारक श्रावक कहलाते हैं। पाँचों अगुव्रत श्रावक के शेष व्रतों के, तथा पाँचों महाव्रत मुनियों के शेष व्रतों के मूल आधार हैं, अतएव उन्हें मूलव्रत या मूलगुण के नाम से भी कहा जाता है। मूलव्रतों या मूलगुणों की रक्षा के लिए जो अन्य व्रतादि धारण किये जाते हैं, उन्हें उत्तर गुण कहा जाता है। इस व्यवस्था के अनुसार मूल में श्रावक के पाँच मूल गुण और सात उत्तर गुण बताये गये हैं। कुछ आचार्यों ने उत्तर गुणों की "शीलव्रत" संज्ञा भी दी है। कालान्तर में श्रावक के मूलगुणों की संख्या पाँच से बढ़कर आठ हो गई, अर्थात् पाँचों पापों के त्याग के साथ मद्य, मांस और मधु इन तीन मकारों के सेवन का त्याग करने को आठ मूलगुण माना जाने लगा। तत्पश्चात् पाँच पापों का स्थान पाँच उदुम्बर फलों ने ले लिया और एक नये प्रकार के आठ मूलगुण माने जाने लगे। इस प्रकार पाँचों अगुव्रतों की गणना उत्तर गुणों में की जाने लगी और सात के स्थान पर बारह उत्तर गुण या उत्तर व्रत श्रावकों के माने जाने लगे। किन्तु यह परिवर्तन श्वेताम्बर परम्परा में दृष्टिगोचर नहीं होता।

साधुओं के पाँचों पापों का सर्वथा त्याग नव कोटि से अर्थात् मन, वचन, काय और कृत, कारित, अनु-मोदना से होता है, अतएव उनके व्रतों में किसी प्रकार के अतिचार के लिए स्थान नहीं रहता है। पर श्रावकों के प्रथम तो सर्व पापों का सर्वथा त्याग संभव ही नहीं है। दूसरे हर एक व्यक्ति नव कोटि से स्थूल भी पापों का त्याग नहीं कर सकता है। तीसरे प्रत्येक व्यक्ति के चारों ओर का वातावरण भी भिन्न-भिन्न प्रकार का रहता है। इन सब बाह्य कारणों से, तथा संज्वलन और नोकपायों के तीव्र उदय से उसके व्रतों में कुछ न कुछ दोष लगता रहता है। अतएव व्रत की अपेक्षा रखते हुए भी प्रमादादि, तथा बाह्य परिस्थिति-जनित कारणों से गृहीत व्रतों में दोष लगने का, व्रत के आंशिक रूप से खण्डित होने का और स्वीकृत व्रत की मर्यादा के उल्लंघन का नाम ही शास्त्रकारों ने 'अति-चार' रखा है। यथा-

'सापेक्षस्य व्रते हि स्यादतिचारोऽशभंजनम् ।

— सागारधर्मसूत्र अ० ४ श्लो० १८

जब अप्रत्याख्यानावरण कषाय का तीव्र उदय आता है, तो व्रत जड़-मूल से ही खण्डित हो जाता है। उसके लिए आचार्यों ने 'अनाचार' नाम का प्रयोग किया है। यदि किसी व्रत के लिए १०० अंक मान लिये जावें, तो एक से लेकर ९९ अंक तक का व्रत-खण्डन अतिचार की सीमा के भीतर आता है। क्योंकि व्रत-धारक की एक प्रतिशत

अपेक्षा व्रत-धारण में बनी हुई है। यदि वह एक प्रतिशत व्रत-सापेक्षता भी न रहे और व्रत शत-प्रतिशत खण्डित हो जावे, तो उसे अनाचार कहते हैं। अनेक आचार्यों ने इसी दृष्टि को लक्ष्य में रख करके अतिचारों की व्याख्या की है। किन्तु कुछ आचार्यों ने अतिचार और अनाचार इन दो के स्थान पर अतिक्रम, व्यतिक्रम, अतिचार और अनाचार ऐसे चार विभाग किये हैं। उन्होंने मन के भीतर व्रत-सम्बन्धी शुद्धि की हानि को अतिक्रम, व्रत की रक्षा करने वाली शील-वाढ़ के उल्लंघन को व्यतिक्रम, विषयों में प्रवृत्ति करने को अतिचार और विषय-सेवन में अति आसक्ति को अनाचार कहा है। जैसा कि आ० अमितगति ने कहा है—

क्षति मनःशुद्धिचिधेरतिक्रमं व्यतिक्रमं शीलवृत्तेर्विलंघनम् ।

प्रभोऽतिचारं विषयेषुवर्तनं वदन्यनाचारमिहातिसक्तताम् ॥

— सामायिक श्लोक

उस व्यवस्था के अनुसार १ से लेकर ३३ अंश तक के व्रत-भंग को अतिक्रम, ३४ से लेकर ६६ अंश तक के व्रत-भंग को व्यतिक्रम, ६७ से लेकर ९९ अंश तक के व्रत-भंग को अतिचार और शत-प्रतिशत व्रत-भंग को अनाचार समझना चाहिए।

परन्तु प्रायश्चित्त-शास्त्रों के प्रणेताओं ने उक्त चार के साथ 'आभोग' को बढ़ा करके व्रत-भंग के पाँच विभाग किये हैं। उनके मत से एक बार व्रत खण्डित करके भी पुनः व्रत में वापिस आ जाने का नाम अनाचार है और व्रत खण्डित होने के बाद निःशङ्क होकर उत्कट अभिलाषा के साथ विषय-सेवन करने का नाम 'आभोग' है। किसी-किसी प्रायश्चित्त-शास्त्रकार ने अनाचार के स्थान पर 'छन्नभंग' नाम दिया है।

प्रायश्चित्त-शास्त्रकारों के मत से १ अंश से लेकर २५ अंश तक के व्रत-भंग को अतिक्रम, २६ से लेकर ५० अंश तक के व्रत-भंग को व्यतिक्रम, ५१ से लेकर ७५ अंश तक के व्रत-भंग को अतिचार, ७६ से लेकर ९९ अंश तक के व्रत-भंग को अनाचार और शत-प्रतिशत व्रत-भंग को आभोग समझना चाहिए।

श्रावक के जो बारह व्रत बतलाये गये हैं उनमें से प्रत्येक व्रत के पाँच-पाँच अतिचार बतलाये गये हैं। जैसा कि तत्त्वार्थाधिगमसूत्र अ० ७ के सू० २४ से सिद्ध है—

“व्रत-शीलेषु पंच पंच यथाक्रमम् ।”

ऐसी दशा में स्वभावतः यह प्रश्न उत्पन्न होता है कि प्रत्येक व्रत के पाँच-पाँच ही अतिचार क्यों बतलाये गये हैं? तत्त्वार्थसूत्र की उपलब्ध समस्त दिग्भ्रमर और श्वेताम्बर टीकाओं के भीतर इस प्रश्न का कोई उत्तर दृष्टि-गोचर नहीं होता। जिन-जिन श्रावकाचारों में अतिचारों का निरूपण किया है उनमें, तथा उनकी टीकाओं में भी इस प्रश्न का कोई समाधान नहीं मिलता है। पर इस प्रश्न के समाधान का संकेत मिलता है प्रायश्चित्त-विषयक ग्रन्थों में—जहाँ पर कि अतिक्रम, व्यतिक्रम, अतिचार, अनाचार और आभोग के रूप में व्रत-भंग के पाँच प्रकार बतलाये गये हैं।

कुछ वर्ष पूर्व अजमेर के वीस पंथ धड़े के शास्त्र-भंडार से जो 'जीतसार-समुच्चय' नामक ग्रंथ उपलब्ध हुआ है, उसके अन्त में 'हेमनाभ' नाम का एक प्रकरण दिया गया है। इसके भीतर भरत के प्रश्नों का ऋषभदेव के द्वारा उत्तर दिलाया गया है। वहाँ पर प्रस्तुत अतिचारों की चर्चा इस प्रकार से दी गई है—

दृग्-व्रत-गुण-विक्षाणां पञ्च पञ्चैकशो मलाः ।

अतिक्रमादिभेदेन पञ्चषष्टिदश सन्ततेः ॥

अर्थात् सम्मदर्शन, पाँच अणुव्रत, तीन गुणव्रत और चार शिक्षाव्रत इन तेरह व्रतों में से प्रत्येक व्रत के अतिक्रम आदि के भेद से पाँच-पाँच मल या दोष होते हैं अतएव सब मलों की संख्या (१३ × ५ = ६५) पैंसठ हो जाती है।





इसके आगे सातवें आदि श्लोकों में अतिक्रम-व्यतित्रम आदि पाँचों भेदों का स्वरूप देकर कहा गया है—

त्रयोदश-व्रतेषु स्व्यमनस-शुद्धिहातितः ।  
 त्रयोदशातिचारास्ते विनश्यस्यात्मनिवनात् ॥१०॥  
 त्रयोदश-व्रतानां स्वप्रतिपक्षाभिलाषिणाम् ।  
 त्रयोदशातिचारास्ते शुद्धचरित स्वान्तनिग्रहात् ॥११॥  
 त्रयोदश-व्रतानां तु क्रियाऽऽलस्यं प्रकुर्वतः ।  
 त्रयोदशातिचाराः स्तुस्तस्यागान्निर्मलो गृही ॥१२॥  
 त्रयोदश-व्रतानां तु छन्नं भंगं वितन्वतः ।  
 त्रयोदशातिचाराः स्युः शुद्धचरिते योगदण्डनात् ॥१३॥  
 त्रयोदश-व्रतानां तु साभोग-व्रतभंजनात् ।  
 त्रयोदशातिचाराः स्तुच्छन्नं शुद्धिष्यधिकान्नात् ॥१४॥

अर्थात् उक्त तेरह व्रतों में मानस-शुद्धि की हानिरूप व्यतिक्रम से जो तेरह अतिचार लगते हैं, वे अपनो निन्दा से दूर हो जाते हैं । तेरह व्रतों के स्व-प्रतिपक्षरूप विषयों की अभिलाषा से जो व्यतिक्रम-जनित तेरह अतिचार लगते हैं, वे मन के निग्रह करने से शुद्ध हो जाते हैं । तेरह व्रतों के आवरण रूप क्रिया में आलस्य करने से तेरह अतिचार लगते हैं, उनके त्याग करने से गृहस्थ निर्मल या शुद्ध हो जाता है । तेरह व्रतों के अनाचार रूप छन्न भंग को करने से जो तेरह अतिचार लगते हैं, वे मन-वचन-काय रूप तीनों योगों के निग्रह से शुद्ध हो जाते हैं । तेरह व्रतों के आभोग-जनित व्रत-भंग से जो तेरह अतिचार उत्पन्न होते हैं, वे प्रायश्चित्त-वर्णित नय-मार्ग से शुद्ध होते हैं ॥१०—१४॥

इस विवेचन से सिद्ध है कि प्रत्येक व्रत के पाँच-पाँच अतिचारों में से एक-एक अतिचार अतिक्रम-जनित है, एक-एक व्यतिक्रम-जनित है, एक-एक अतिचार-जनित है, एक-एक अनाचार-जनित है और एक-एक आभोग-जनित है । उक्त सन्दर्भ से दूसरी बात यह भी प्रकट होती है कि प्रत्येक अतिचार की शुद्धि का प्रकार भी भिन्न-भिन्न ही है । इससे यह निष्कर्ष निकला कि यतः व्रत-भंग के प्रकार पाँच हैं, अतः तज्जनित दोष या अतिचार भी पाँच ही हो सकते हैं ।

प्रायश्चित्तचूलाका के टीकाकार ने भी उक्त प्रकार से ही व्रत-सम्बन्धी दोषों के पाँच-पाँच भेद किये हैं । यथा-

“सर्वेऽपि व्रत-दोषाः पञ्चषष्टिभेदा भवन्ति । तद्यथा-अतिक्रमो व्यतिक्रमोऽतिचाराऽनाचारो आभोग इति । एषामर्थव्यायमभिधीयते जरद्-गवन्वायेन । यथा-कश्चिद् जरद्-गवः महाशयसमृद्धि-सम्पन्नं क्षेत्रं सनवलोक्य तस्मिन्-समीप-प्रदेशे समवस्थितस्तत्प्रति स्पृहां संविद्यते सोऽतिक्रमः । पुनर्विवरोद्वरान्तरास्यं संप्रवेश्य प्राप्तमेकं समावदामोत्पभिलाषका-लुप्यमस्य व्यतिक्रमः । पुनरपि तद्-वृत्ति-समुल्लंघनमस्यातिचारः । पुनरपि क्षेत्रमध्यमधिगम्य प्राप्तमेकं समादाय पुनरस्या-पसरणमनाचारः । भूयोऽपि निःशंकितः क्षेत्रमध्यं प्रविश्य यथेष्टं संभक्षणं क्षेत्रप्रभुणा प्रचण्डदण्डताडनखलीकारः आभोग-कारः आभोग इति । एवं व्रताधिष्वपि योज्यम् ।

—प्रायश्चित्तचूलाका० श्लो० १४६ टीका

भावार्थ—प्रत्येक व्रत के दोष अतिक्रम आदि के भेद से पाँच प्रकार के होते हैं । इन पाँचों का अर्थ एक बूढ़े बैल से दृष्टान्त-द्वारा स्पष्ट किया गया है । कोई बूढ़ा बैल घान्य के हरे-भरे किसी खेत को देखकर उसके समीप बैठा हुआ उसे खाने की मन में इच्छा करता है, यह अतिक्रम दोष है । पुनः वह बैठा-बैठा ही बाड़ के किसी छिद्र से भीतर मुख डालकर एक घास घान्य खाने की अभिलाषा करे तो यह व्यतिक्रम दोष है । अपने स्थान से उठकर और खेत की बाड़ को तोड़कर भीतर घुसने का प्रयत्न करना अतिचार नाम का दोष है । पुनः खेत में पहुँचकर एक घास घान्य या बाड़ को खाकर वापिस लौट आवे, तो यह अनाचार नाम का दोष है । किन्तु जब वह निःशक होकर और खेत के

भीतर घुस यथेच्छ घास खाता है और खेत के स्वामी-द्वारा डण्डों से पीटे जानेपर भी घास खाना नहीं छोड़ता तो आभोग नाम का दोष है। जिस प्रकार अतिक्रमादि दोषों को बड़े बैल के ऊपर घटाया गया है, उसी प्रकार से व्रतों के ऊपर भी लगा लेना चाहिए।

इस विवेचन से यह बात बिलकुल स्पष्ट हो जाती है कि अतिक्रमादि पाँच प्रकार के दोषों को ध्यान में रखकर ही प्रत्येक व्रत के पाँच-पाँच अतिचार बतलाये गये हैं।

श्रावकधर्म का वर्णन करने वाले जितने भी ग्रंथ हैं उनमें से व्रतों के अतिचारों का वर्णन उपासकदशांग-सूत्र और तत्त्वार्थसूत्र में ही सर्व प्रथम दृष्टिगोचर होता है। तथा श्रावकाचारों में से सर्वप्रथम रत्नकरण्डश्रावकाचार में अतिचारों का वर्णन पाया जाता है। जब तत्त्वार्थसूत्र-वर्णित अतिचारों का उपासकदशांगसूत्र से—जो ध्वेताम्बुओं द्वारा सर्वमान्य है—तुलना करते हैं, तो यह निःसंकोच कहा जा सकता है कि एक का दूसरे पर प्रभाव ही नहीं है, अपितु एक ने दूसरे के अतिचारों का अपनी भाषा में अनुवाद किया है। यदि दोनों के अतिचारों में कहीं अन्तर है तो केवल भोगोपभोग-परिमाण व्रत के अतिचारों में है। उपासकदशांगसूत्र में इस व्रत के अतिचार दो प्रकार से बतलाए हैं—भोगतः और कर्मतः। भोग की अपेक्षा वे ही पाँच अतिचार बतलाये गये हैं जो तत्त्वार्थसूत्र में दिये गये हैं। कर्म की अपेक्षा उपासकदशांगसूत्र में पन्द्रह अतिचार कहे गये हैं जो कि खर-कर्म के नाम से प्रसिद्ध हैं और पं० आशाधरजी ने सागारधर्माभूत में जिनका उल्लेख किया है।

यहाँ यह प्रश्न किया जा सकता है कि उपासकदशा में कर्म की अपेक्षा जो पन्द्रह अतिचार बतलाये गये हैं, उन्हें तत्त्वार्थसूत्रकार ने क्यों नहीं बतलाया? मेरी समझ से इसका कारण यह प्रतीत होता है कि तत्त्वार्थसूत्रकार 'व्रत-शीलेषु पंच-पंच यथाक्रमम्' इस प्रतिज्ञा से बंधे हुए थे, इसलिए उन्होंने व्रत के पाँच-पाँच ही अतिचार बताये। पर उपासकदशाकार ने इस प्रकार की कोई प्रतिज्ञा अतिचारों के वर्णन करने के पूर्व नहीं की है। अतः वे पाँच से अधिक भी अतिचारों के वर्णन करने के लिए स्वतंत्र रहे हैं।

तत्त्वार्थसूत्र और रत्नकरण्डश्रावकाचार-वर्णित अतिचारों का जब तुलनात्मक दृष्टि से मिलान करते हैं, तो कुछ व्रतों के अतिचार में एक खास भेद नजर आता है। उनमें से दो स्थल खास तौर से उल्लेखनीय हैं—एक परिग्रह-परिमाण व्रत और दूसरा भोगोपभोगपरिमाणव्रत। तत्त्वार्थसूत्र में परिग्रहपरिमाणव्रत के जो अतिचार बताये गये हैं, उनसे पाँच की एक निश्चित संख्या का अतिक्रमण होता है। तथा भोगोपभोगव्रत के जो अतिचार बताये गये हैं, वे केवल भोग पर ही घटित होते हैं, उपभोग पर नहीं; जबकि व्रत के नामानुसार उनका दोनों पर ही घटित होना आवश्यक है। रत्नकरण्ड के कर्त्ता स्वामी समन्तभद्र जैसे तार्किक व्यक्तित्व के हृदय में उक्त बात खटकी और इसीलिए उक्त दोनों ही व्रतों के एक नये ही प्रकार के पाँच-पाँच अतिचारों का निरूपण किया जो कि उपर्युक्त दोनों आपत्तियों से रहित हैं।

यहाँ पर सम्यग्दर्शन, वारह व्रत और सल्लेखना के अतिचारों का अतिक्रम, व्यतिक्रम, अतिचार, अनाचार और आभोग इन पाँच प्रकार के दोषों में वर्गीकरण किया जाता है—

१	२	३	४	५	
व्रतनाम	अतिक्रम	व्यतिक्रम	अतिचार	अनाचार	आभोग
सम्यग्दर्शन	दांका	कांक्षा	विचिकित्सा	अन्यदृष्टिप्रसंसा	अन्यदृष्टिसंस्तव
अहिंसागुणव्रत	बन्धन	पीडन	छेदन	अतिभारारोपण	अन्त-पाननिरोध
सत्यागुणव्रत	रिवाद	रहोऽभ्याख्यान	पेशुन्य	कूटलेखकरण	न्यासापहार
अचौर्यागुणव्रत	विरुद्धराज्यातिक्रम	सदृशसम्मिश्रण	होनाधिकविनिमान	चौरप्रयोग	चौरार्थादान
ब्रह्मचर्यागुणव्रत	अन्यविवाहकरण	अनंगक्रीडा	वितृत्व	विपुलतृपा	इत्वारिकागमन
परिग्रहपरिमाणव्रत	विस्मय	अतिलोभ	अतिवाहन	अतिभारारोपण	अतिसंग्रह





द्विस्रत	ऊर्ध्वव्यतिक्रम	अधोव्यतिक्रम	तिथ्यम्ब्रतिक्रम	अवधिचिस्मरण	श्लेषवृद्धि
देसव्रत	रूपानुपात	शब्दानुपात	पुद्गलक्षोप	आनयन	प्रेष्य-प्रयोग
अनर्थदण्डव्रत	कन्दर्प	कोत्कुच्य	मौख्य	असमीक्षयाधिकरण	अतिप्रसाधन
सामायिक	मनोदुःप्रणिधान	वचोदुःप्रणिधान	कायदुःप्रणिधान	अनादर	चिस्मरण
प्रोपधोपवास	अदृष्टमृष्टग्रहण	अ० मृ० विसर्ग	अ० मृ० आस्तरण	अनादर	चिस्मरण
भोगोपभोग	विषय-विषतोऽनुप्रेक्षा	अनुस्मृति	अतिलौल्य	अतितृपा	अतिश्रनुभव
अतिधिसंविभाग	हरित-पिधान	हरित-निधान	मात्सर्य	अनादर	चिस्मरण
सल्लेखना भय		मिथानुराग	जीविताशंसा	मरणाशंसा	निदान

उपर्युक्त वर्गीकरण रत्नकरण्ड-वर्णित अतिचारों को लक्ष्य में रखकर किया गया है; क्योंकि ये अतिचार सबसे अधिक युक्ति-संगत प्रतीत होते हैं। तथा भोगोपभोग व्रत के अतिचारों में जो विसंगति ऊपर बताई गई है, वह भी रत्नकरण्ड के अतिचारों में नहीं रहती है।

सारे लेख का सार यह है कि सभी अतिचारों को एक सा न समझना चाहिए, किन्तु प्रत्येक व्रत के अतिचारों में व्रतभंग-सम्बन्धी तर-तमता है, उनके फल में और उनकी शुद्धि में भी तर-तमता-गत भेद है, भले ही उन्हें अतिचार, मल या दोष जैसे किसी भी सामान्य शब्द से कहा गया हो।

